

បទបញ្ជាផ្ទៃក្នុង នៃក្រុមប្រឹក្សាធម្មនុញ្ញ

ក្រុមប្រឹក្សាធម្មនុញ្ញ នៃព្រះរាជាណាចក្រកម្ពុជា

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញច្បាប់ស្តីពីការរៀបចំ និងការប្រព្រឹត្តទៅនៃក្រុមប្រឹក្សាធម្មនុញ្ញ ដែលប្រកាសឱ្យប្រើដោយព្រះរាជក្រមលេខ ជស-រកម-០៤៩៨-០៦ ចុះថ្ងៃទី ១៩ ខែ មីនា ឆ្នាំ ១៩៩៨ ។
- បានឃើញអនុក្រឹត្យលេខ ២១អនក្រ-បក ចុះថ្ងៃទី ៣០ ខែ មេសា ឆ្នាំ ១៩៩៦ ស្តីពីការកំណត់រយៈពេល បំរើការងារប្រចាំសប្តាហ៍របស់មន្ត្រីរាជការស៊ីវិលក្នុងព្រះរាជាណាចក្រកម្ពុជា ។
- បានឃើញអនុក្រឹត្យលេខ៨០អនក្រ-បក ចុះថ្ងៃទី៣ ខែ ធ្នូ ឆ្នាំ ១៩៩៧ ស្តីពីប្រតិទិនឈប់សំរាកការងាររបស់មន្ត្រីរាជការ នយោជិក កម្មករ ប្រចាំឆ្នាំ១៩៩៨ ។

សម្រេច

ជំពូកទី១

អំពីការប្រជុំលើកទី១របស់ក្រុមប្រឹក្សាធម្មនុញ្ញ

- ប្រការ១ :** មុនចូលកាន់តំណែងសមាជិកក្រុមប្រឹក្សាធម្មនុញ្ញ ត្រូវធ្វើសច្ចាប្រណិធាន ។
- សមាជិកក្រុមប្រឹក្សាធម្មនុញ្ញដែលមិនបានធ្វើសច្ចាប្រណិធានដោយគ្មានមូលហេតុត្រឹមត្រូវក្នុងរយៈពេល៧ថ្ងៃក្រោយពីថ្ងៃចេញព្រះរាជក្រឹត្យតែងតាំងចុងក្រោយអាចត្រូវទទួលវិន័យតាមវាក្យខ័ណ្ឌទី១ នៃមាត្រា១០ នៃច្បាប់ស្តីពីការរៀបចំ និងការប្រព្រឹត្តទៅនៃក្រុមប្រឹក្សាធម្មនុញ្ញ ។
- ប្រការ២ :** ការកោះប្រជុំ និង ការដឹកនាំអង្គប្រជុំលើកទី១ នៃក្រុមប្រឹក្សាធម្មនុញ្ញត្រូវធ្វើឡើងដោយសមាជិកក្រុមប្រឹក្សាធម្មនុញ្ញ ដែលមានអាយុច្រើនជាងគេ ដែលបានធ្វើសច្ចាប្រណិធានហើយដែលមានវត្តមាន ដើម្បីជ្រើសតាំងប្រធានក្រុមប្រឹក្សាធម្មនុញ្ញ ។

ជំពូកទី២

អំពីវិធានសម្បត្តិ នៃ សមាជិកក្រុមប្រឹក្សាធម្មនុញ្ញ

ប្រការ៣ : ក្រុមប្រឹក្សាធម្មនុញ្ញ ជាស្ថាប័នឯករាជ្យ និងអព្យាក្រឹត្យ ក្នុងការបំពេញ សមត្ថកិច្ចរបស់ខ្លួន ។ សមាជិក ក្រុមប្រឹក្សាធម្មនុញ្ញ មិនត្រូវប្រព្រឹត្ត នូវអំពើដែលនាំឱ្យប៉ះពាល់ដល់សេចក្តីថ្លៃថ្នូរ ឯករាជ្យភាព ឬ អព្យាក្រឹត្យ នៃ មុខតំណែងរបស់ខ្លួនឡើយ ។

ប្រការ៤ : សមាជិកក្រុមប្រឹក្សាធម្មនុញ្ញ ក្នុងមុខតំណែងរបស់ខ្លួនមិនត្រូវ៖

- កាន់កាប់នៅក្នុងគណបក្សណាមួយនូវមុខតំណែងទទួលខុសត្រូវ ឬដឹកនាំហើយជាទូទៅបំពេញ នៅក្នុងនោះ នូវសកម្មភាពដែលមិនអាច ស្រុះស្រួលគ្នាបានជាមួយបទបញ្ញត្តិនៃប្រការខាងលើ
- បណ្តោយឱ្យធ្វើនិទ្ទេសអំពើតួនាទីរបស់ខ្លួនជាសមាជិកក្រុមប្រឹក្សាធម្មនុញ្ញ ក្នុងឯកសារដែល អាចយកទៅបោះពុម្ពផ្សាយ និងទាក់ទងទៅនឹងគ្រប់សកម្មភាពសាធារណៈ ឬឯកជន ។

ប្រការ៥ : សមាជិកក្រុមប្រឹក្សាធម្មនុញ្ញ ត្រូវឱ្យប្រធានដឹង អំពីការផ្លាស់ប្តូរ ដែលអាចកើតឡើងក្នុងសកម្មភាពរបស់ ខ្លួនខាងក្រៅក្រុមប្រឹក្សាធម្មនុញ្ញ ។

ប្រការ៦ : សមាជិកក្រុមប្រឹក្សាធម្មនុញ្ញ ដែលមានបំណងសុំឈប់ឈ្មោះជាបេក្ខជនតំណាងរាស្ត្រ ត្រូវសុំច្បាប់ឈប់ ពិសេស៧ថ្ងៃមុនការបើកយុទ្ធនាការយោសនាបោះឆ្នោត ។ ការសុំនេះត្រូវបានការអនុញ្ញាត ។

ប្រការ៧ : ក្នុងករណីចាំបាច់ក្រុមប្រឹក្សាធម្មនុញ្ញនឹងវាយតម្លៃ សមាជិករបស់ខ្លួនណា ដែលខ្វះខាតមិនបានបំពេញ កាតព្វកិច្ចជាទូទៅជាពិសេសកាតព្វកិច្ចដែលមានចែងក្នុងប្រការ៣និងប្រការ៤នៃបទបញ្ជាផ្ទៃក្នុងនេះ ។

ប្រការ៨ : ក្នុងករណីដែលមានចែងក្នុងប្រការ៧លើក្រុមប្រឹក្សាធម្មនុញ្ញត្រូវសម្រេចដោយបោះឆ្នោតសម្ងាត់យកតាម មតិភាគច្រើនដាច់ខាត នៃសមាជិកទាំងមូល (៥សម្លេងយ៉ាងតិច) ។

ប្រការ៩ : សមាជិកក្រុមប្រឹក្សាធម្មនុញ្ញ និងមន្ត្រីរាជការ អគ្គលេខាធិការដ្ឋាន ត្រូវបំពេញការងារតាមការកំណត់ របស់អនុក្រឹត្យលេខ ២១អនក្រ-បក ចុះថ្ងៃទី ៣០ ខែ មេសា ឆ្នាំ១៩៩៦ និង ឈប់សម្រាកការងារប្រចាំឆ្នាំ តាមអនុក្រឹត្យលេខ ៨០អនក្រ-បក ចុះថ្ងៃទី៣ ខែធ្នូ ឆ្នាំ១៩៩៧ លើកលែងតែក្នុងករណីមានការចាំបាច់បន្ទាន់ ។

ជំពូកទី៣

អំពីរបៀបវារៈ

ប្រការ១០ : ប្រធានក្រុមប្រឹក្សាធម្មនុញ្ញ រៀបចំគំរោងរបៀបវារៈនៃអង្គប្រជុំ ។ ក្នុងករណីដែលប្រធានមានធុរៈ មិន

អាចធ្វើបាន សមាជិកដែលមានអាយុច្រើនជាងគេដែលមានវត្តមានត្រូវរៀបចំរបៀបវារៈ ។

- ប្រការ១១ : ក្នុងរបៀបវារៈមានសេចក្តីជាលំដាប់មុនក្រោយដូចជា៖
 - ១- បញ្ហាទាំងឡាយដែលក្រុមប្រឹក្សាធម្មនុញ្ញបានសម្រេចទុកជាការប្រញាប់ ។
 - ២- បញ្ហាទាំងឡាយដែលគេប្តឹងមកក្រុមប្រឹក្សាធម្មនុញ្ញ ។

ជំពូកទី៤

អំពីរបៀបប្រជុំ

ប្រការ១២ : កិច្ចប្រជុំរបស់ក្រុមប្រឹក្សាធម្មនុញ្ញ ត្រូវកោះអញ្ជើញដោយប្រធានក្រុមប្រឹក្សាធម្មនុញ្ញ ឬដោយសមាជិកដែលមានអាយុច្រើនជាងគេ ដែលមានវត្តមានបើប្រធានមានធុរៈមិនអាចធ្វើបាន ។

កិច្ចប្រជុំរបស់ក្រុមប្រឹក្សាធម្មនុញ្ញ អាចចាត់ទុកជាបានការលុះត្រាតែមានសមាជិក៧រូបចូលរួម ។

អាសនានុក្រម នៃសមាជិកក្រុមប្រឹក្សាធម្មនុញ្ញ ត្រូវរៀបចំតាមលំដាប់អតីតភាព ។ ក្នុងករណីមានអតីតភាពស្មើគ្នា អាសនានុក្រមត្រូវរៀបចំតាមលំដាប់អាយុ ។

ប្រការ១៣ : ការកោះប្រជុំត្រូវធ្វើជាលិខិតអញ្ជើញភ្ជាប់ជាមួយគំរោងរបៀបវារៈ ហើយផ្ញើរជូនសមាជិកយ៉ាងតិច ២ថ្ងៃមុនថ្ងៃកំណត់ប្រជុំ លើកលែងក្នុងការប្រញាប់ ។

មុននឹងប្រជុំ គណៈលេខាធិការដែលមានអគ្គលេខាធិការ ឬអគ្គលេខាធិការរង រួមនិងលេខាធិការ

២នាក់ទៀត ត្រូវពិនិត្យឱ្យច្បាស់ថាគ្មានមនុស្សដទៃនៅក្នុងសាលប្រជុំបើក្រុមប្រឹក្សាធម្មនុញ្ញសម្រេចថាត្រូវប្រជុំសម្ងាត់ ។

ប្រការ១៤ : មុននឹងចាប់ផ្តើមសម័យប្រជុំ ក្រុមប្រឹក្សាធម្មនុញ្ញត្រូវអនុម័តរបៀបវារៈនិងសមាសភាព លេខាធិការដែលត្រូវចូលរួមជាមួយអគ្គលេខាធិការ ឬ អគ្គលេខាធិការរង ។

ការប្រជុំត្រូវធ្វើតាមរបៀបវារៈលើកលែងតែក្រុមប្រឹក្សាធម្មនុញ្ញសម្រេចផ្សេងពីនេះ ។

ក្នុងពេលប្រជុំនិមួយៗ អគ្គលេខាធិការ ដោយមានលេខាធិការជួយផង ត្រូវស្រង់ឈ្មោះសមាជិក

ក្រុមប្រឹក្សាធម្មនុញ្ញដែលអវត្តមាន និងធ្វើកំណត់ហេតុនៃអង្គប្រជុំ ។

ប្រការ១៥ : បើប្រធានយល់ឃើញថាជាការមានប្រយោជន៍ ឬ ជាការចាំបាច់ប្រធានអាចលើកពេលប្រជុំបាន ។

សមាជិកទាំងឡាយត្រូវទទួលការអនុញ្ញាតប្រធានជាមុនសិនទើបនិយាយបានតាមលំដាប់មុនក្រោយដែលកត់ត្រាដោយគណៈលេខា ។ សមាជិកម្នាក់ៗនិយាយបាន១៥នាទីយ៉ាងច្រើនក្នុងពេលអន្តរាគមន៍ម្តងៗ ។

ហាមមិនឱ្យនិយាយកាត់ពាក្យអ្នកដទៃ មិនឱ្យនិយាយវាយប្រហារលើបុគ្គលមិនឱ្យសំដែងអាការៈ

ផ្សេងៗដែលនាំឱ្យខូចសណ្តាប់ធ្នាប់ ។

បើមានការជ្រុលច្របល់ក្នុងពេលប្រជុំ ហើយប្រធានហាមមិនស្តាប់នោះ ប្រធានអាចលើកពេលប្រជុំ ដោយដើរចេញពី សាលប្រជុំ ។

ជំពូកទី៥

អំពីការបញ្ចេញមតិ

ប្រការ១៦ : ក្នុងបញ្ហាទាំងឡាយដែលត្រូវសម្រេច ក្រុមប្រឹក្សាធម្មនុញ្ញអនុម័តដោយវិធីពីរយ៉ាងគឺ: ដោយលើក ដៃ និង ដោយបោះឆ្នោតសម្ងាត់ ។

ប្រការ១៧ : ក្នុងការអនុម័តទាំងពីរយ៉ាងនេះ គណៈលេខាធិការជាអ្នករាប់ចំនួនសមាជិកដែលលើកដៃ ឬ រាប់ សន្លឹកឆ្នោត ។ អគ្គលេខាធិការ ត្រូវរាយការណ៍ជូនប្រធានក្រុមប្រឹក្សាធម្មនុញ្ញ ដែលប្រកាសលទ្ធផលជូនអង្គប្រជុំ ស្តាប់ ។

ប្រការ១៨ : ការអនុម័តទាំងឡាយរបស់ក្រុមប្រឹក្សាធម្មនុញ្ញ ត្រូវយកតាមមតិភាគច្រើនដាច់ខាតនៃសមាជិក ទាំងមូល (៥សម្លេងយ៉ាងតិច) លើកលែងតែការអនុម័តតាមបទបញ្ជាផ្ទៃក្នុង និង ការសម្រេចដកសមាជិក ក្រុមប្រឹក្សាធម្មនុញ្ញ ដែលត្រូវអនុម័តតាមមតិភាគច្រើន ២ភាគ៣ (៦សម្លេងយ៉ាងតិច) ។

ប្រការ១៩ : ក្នុងការអនុម័តតាមមតិភាគច្រើនដាច់ខាតនៃសមាជិកទាំងមូល បើចំនួនមតិយល់ព្រម និងមតិមិន យល់ព្រមស្មើគ្នា សម្លេងរបស់ប្រធានក្រុមប្រឹក្សាធម្មនុញ្ញត្រូវមានឧត្តមមានភាព ។

- ប្រការ២០** : សន្លឹកឆ្នោតសម្ងាត់មាន៣ពណ៌:
- ពណ៌ ខៀវ សំគាល់ថាមិនយល់ព្រម
 - ពណ៌ ស សំគាល់ថាព្រម
 - ពណ៌ សឆ្នួតខៀវ សំគាល់ថាអនុប្បវាទ

ជំពូកទី៦

អំពីការខានមកប្រជុំ

ប្រការ២១ : សមាជិកក្រុមប្រឹក្សាធម្មនុញ្ញ មិនអាចអវត្តមានដោយគ្មានការអនុញ្ញាតពីប្រធានបានឡើយ ។ ប្រធានមានសិទ្ធិអនុញ្ញាតឱ្យ សមាជិកឈប់យ៉ាងយូរ ១៥ថ្ងៃ ។ ការឈប់លើសពី១៥ថ្ងៃត្រូវសុំឱ្យអង្គប្រជុំ ក្រុមប្រឹក្សាធម្មនុញ្ញយល់ព្រម ។

សមាជិកដែលមានជម្ងឺរយៈពេល៥ថ្ងៃជាប់ៗគ្នាត្រូវមានសំបុត្រពេទ្យជាសំអាង ។

ជំពូកទី៧

អំពីវិន័យ

ប្រការ២២ : សមាជិកក្រុមប្រឹក្សាធម្មនុញ្ញដែលមិនគោរពបទបញ្ញត្តិនៃច្បាប់ស្តីពីការរៀបចំ និងការប្រព្រឹត្តទៅនៃក្រុមប្រឹក្សាធម្មនុញ្ញ ត្រូវ ផ្ដន្ទាទោសខាងបទវិន័យ ដោយពុំទាន់គិតដល់ទោសព្រហ្មទណ្ឌផ្សេងទៀត ។

សមាជិកដែលមិនគោរពបទបញ្ញត្តិផ្ទៃក្នុងត្រូវផ្ដន្ទាទោសខាងបទវិន័យ ។

ទណ្ឌកម្មខាងវិន័យចំពោះក្រុមប្រឹក្សាធម្មនុញ្ញមាន :

- ១- ក្រើនរំលោភដោយប្រធានក្រុមប្រឹក្សាធម្មនុញ្ញ
- ២- ក្រើនរំលោភដោយចុះកំណត់ហេតុនៅលើកទី២ដោយប្រធាន
- ៣- ស្តីបន្ទោសដោយធ្វើជាលាយលក្ខណ៍អក្សរ ។

ប្រការ២៣ : ប្រធានក្រុមប្រឹក្សាធម្មនុញ្ញត្រូវក្រើនរំលោភសមាជិកដែលធ្វើខុសដដែលក្នុងរយៈពេល ៣០ ថ្ងៃ ឬធ្វើឱ្យខូចសណ្តាប់ធ្នាប់ដោយ ស្មើសនឹងប្រការ១៥ នៃបទបញ្ញត្តិផ្ទៃក្នុងនេះ ។

ប្រការ២៤ : សមាជិកណាដែលត្រូវក្រើនរំលោភ៣ដងហើយនៅតែប្រព្រឹត្តខុស ត្រូវក្រើនរំលោភដោយមានចុះក្នុងកំណត់ហេតុ ។ វិន័យនេះនាំឱ្យ មានការកាត់ប្រាក់បំណាច់ប្រចាំខែរបស់សមាជិកនោះចំនួន១ភាគ៤ ។

ប្រការ២៥ : ត្រូវទទួលទណ្ឌកម្មវិន័យស្តីបន្ទោសសមាជិកណាដែល:

- នាំឱ្យជួលច្របល់ក្នុងសាលប្រជុំ ឬក្រៅសាលប្រជុំ ឬនាំអាទិឱ្យសមាជិកច្រើននាក់មិនចូលរួមធ្វើការក្នុង ក្រុមប្រឹក្សាធម្មនុញ្ញ
- ប្រមាថមើលងាយ ឬ បង្កជម្លោះ ឬ គំរាមកំហែងសមាជិកដទៃទៀត ឬ ព្យួរព្រួងសមាជិកឯទៀតឱ្យប្រើហិង្សា
- មើលងាយក្រុមប្រឹក្សាធម្មនុញ្ញ ឬ ប្រធានក្រុមប្រឹក្សាធម្មនុញ្ញ
- ប្រមាថមើលងាយព្រះមហាក្សត្រ

វិន័យស្តីបន្ទោសនាំឱ្យមានការកាត់ប្រាក់បំណាច់ប្រចាំខែរបស់សមាជិកនោះចំនួន៥០ភាគរយ រយៈពេលពីរខែ ។

ប្រការ២៦ : សមាជិកក្រុមប្រឹក្សាធម្មនុញ្ញ ដែលត្រូវទទួលវិន័យតាមប្រការ២៣ ប្រការ២៤ ប្រការ២៥ នៃបទបញ្ញត្តិផ្ទៃក្នុងនេះ ក្រោយពី បានទទួលដំណឹងសំណុំរឿងផ្ទាល់ខ្លួន ត្រូវធ្វើការដោះសារក្នុងរយៈពេល៥ថ្ងៃ ។ ផុតកំណត់នេះ ទោះបីសាមីខ្លួនបានធ្វើការដោះសារ ឬមិនដោះសារក្តីក្រុមប្រឹក្សាធម្មនុញ្ញសម្រេចដាក់វិន័យតាមមតិភាគច្រើន ដូចមានចែងក្នុងប្រការ១៨ និង១៩ នៃបទបញ្ញត្តិនេះ ។

ប្រការ២៧ : ការដកសមាជិកណាមួយពីក្រុមប្រឹក្សាធម្មនុញ្ញត្រូវអនុវត្តតាមមាត្រា១០ នៃច្បាប់ស្តីពីការរៀបចំ និងការប្រព្រឹត្តទៅនៃក្រុមប្រឹក្សាធម្មនុញ្ញ ។ ការសុំលាឈប់ពីតំណែងសមាជិកក្រុមប្រឹក្សាធម្មនុញ្ញ

អាចប្រព្រឹត្តទៅបានលុះត្រាតែសមាជិកនោះបានជូនដំណឹងជាលាយលក្ខណ៍អក្សរមកក្រុមប្រឹក្សាធម្មនុញ្ញ និងក្រោយ ពីស្ថាប័នមានសមត្ថកិច្ចតែងតាំង ឬជ្រើសតាំង បានតែងតាំង ឬជ្រើសតាំងសមាជិកថ្មីមក ជំនួស ។

ក្នុងការអនុវត្តន៍ប្រការ២៧នេះ ក្រុមប្រឹក្សាធម្មនុញ្ញត្រូវតែជូនដំណឹងភ្លាមទៅស្ថាប័នដែល មានសមត្ថកិច្ចតែងតាំង ឬជ្រើសតាំង ដើម្បីស្ថាប័នទាំងនោះតែងតាំង ឬជ្រើសតាំងសមាជិកថ្មីមកជំនួស ។

ជំពូកទី៨

អំពីសន្តិសុខក្នុងពេលប្រជុំ

ប្រការ២៨ : ប្រធានក្រុមប្រឹក្សាធម្មនុញ្ញមានភារៈកិច្ចរក្សាការពារមិនឱ្យមានភយ័ន្តរាយខាងក្នុងក្តី ខាង ក្រៅក្តី ដែលកើតមានដល់ក្រុមប្រឹក្សាធម្មនុញ្ញ ។ ដើម្បីសម្រេចកិច្ចការនេះប្រធានក្រុមប្រឹក្សាធម្មនុញ្ញអាចប្រើ កំលាំងនគរបាល ឬអន្តរាគមន៍ព័កំលាំង ទ័ព ។

ជំពូកទី៩

អំពីការសុំកែប្រែបញ្ជាផ្ទៃក្នុង នៃក្រុមប្រឹក្សាធម្មនុញ្ញ

ប្រការ២៩ : បទបញ្ជាផ្ទៃក្នុងនេះ និងអាចកែប្រែបានលុះត្រាតែមានសេចក្តីស្នើសុំពីសមាជិកចំនួន៣នាក់ ឡើងទៅហើយត្រូវបានអនុម័តយល់ព្រមដោយមតិភាគច្រើន ២ភាគ៣ នៃចំនួនសមាជិកក្រុមប្រឹក្សាធម្មនុញ្ញទាំងមូល ។

ជំពូកទី១០

អំពីវេទសាលបញ្ញត្តិ

- ប្រការ៣០ :** បទបញ្ជាផ្ទៃក្នុងនេះត្រូវផ្សាយក្នុងរាជកិច្ច ។
- ប្រការ៣១ :** បទបញ្ញត្តិទាំងឡាយណាដែលមានខ្លឹមសារផ្ទុយនឹងបទបញ្ជាផ្ទៃក្នុងនេះត្រូវទុកជានិរាករណ៍ ។
- ប្រការ៣២ :** បទបញ្ជាផ្ទៃក្នុងនេះត្រូវបានអនុម័តដោយមតិយល់ព្រម២ភាគ៣ នៃសមាជិកក្រុមប្រឹក្សាធម្មនុញ្ញ ទាំងមូល (៦សម្លេងយ៉ាងតិច) ហើយត្រូវបានដាក់ឱ្យអនុវត្តចាប់ពីថ្ងៃដែលប្រធានក្រុមប្រឹក្សាធម្មនុញ្ញបានចុះហត្ថលេខា ។

រាជធានីភ្នំពេញ ថ្ងៃទី ២៦ ខែ មិថុនា ឆ្នាំ ១៩៩៨

កន្លែងទទួល

ចាន់ សុភ

- ក្រសួងព្រះបរមរាជវាំង
- អគ្គលេខាធិការដ្ឋាននៃរដ្ឋសភា
- ឧត្តមក្រុមប្រឹក្សានៃអង្គចៅក្រម

-ខុទ្ទកាល័យឯកឧត្តមនាយករដ្ឋមន្ត្រីទី១

-ខុទ្ទកាល័យសម្តេចនាយករដ្ឋមន្ត្រីទី២

-កាលប្បវត្តិ-ឯកសារ